

ሰንበት ዘሕንጻታ

16 መስከረም 2014 ዓ.ም. (9/26/2021)

መዝሙር: ሐነጽዋ ለቤተ ክርስቲያን ወሳኒርዋ... ንቤተ ክርስቲያን ብመንፈስ ቅዱስ ሃነጽዋን ሠረትዋን፤ ብኢድ ካህናት ዝተሃንጸት፤ ብአፍ ብጳጳሳት ዝተቐደሰት፤ ኣብ ጊዜ ሕማማቱ ካብ ዝፈሰሰ ማይ ዝተዓቀበት/ዝተሓለወት ንሰማይ ኣቐዲሙ ፈጠሮ ኣብ ምድሪ ድንኳን ዝተኸለ፤ ኣቦ ዝቐደሳ ማሕደሩ ገበራ።

ንብባት: 1ቆሮ 3:10-18፤ ያዕ 1:19-ፍ፤ ግ.ሓ. 15:13-21፤ ማር: 11:15-17።

ምስባክ: እቤ ኣዕቅብ ኣፉየ ከመ ኢይስሓት በልሳንዮ፤ ወኣንበርኩ ዐቃቤ ለኣፉየ፤ ሶበ ይትቃወሙኒ ኃጥኣን በቅድሜየ። መዝ: 39:1።

ሰንበት ኣብ 16 መስከረም እንተ ወዓለ ዝዝመር ዘሕንጻታ ተባሂሉ ዝፈልጥ ይዝመር። ትሕዝቶ መዝሙር ኣምላኽ ንቤተ ክርስቲያኑ ባዕሉ ሃናጺኣን ዋንኣን ምጳኑ እናገለጸ ኩሎም ኣብኣ ዝሰርሑ ልኡኻት ኣምላኽ እዮም።

ኣብ ዋዜማ ዘመድኃኔ ዓለም ነዚ ዝመሳሰል ዘበእንቲኣሃ ለቤተ ክርስቲያን ተጻፋዕኪ በውስተ ዓውድ ከመ ትቀድሳ በደምክ ክቡር። ዘበእንቲኣሃ ዝግሓታተ መዋቅሕት ጸረ ወተዓገስ ምራቀ ሩኩስ እንዘ ኣልቦ ዘአበሰ ኣምላክ ዲበ ዕፀ መስቀል ተሰቅለ እናበልና ንጽሊ። ክርስቶስ ምእንቲ ቤተ ክርስቲያኑ ኩሉ ሕማማትን ውርደትን ሞትን ተቐቢሉ። ምእንቲ ክትቅደስ ሕይወቱ ብምልኡ ከምዘሕለፈ እዋ ነዚ ወዲ ኣምላኽ ዝገበረልና ኣለሊና ክንቅደስ ንኻልኣት ከኣ ኣብ ቅድስና ክነብሩ ክንሕግዝ ዘዘኻክር ጸሎት እዩ።

ኣብ ታሪኽ እስራኤላውያን ጽዮን ዝለዓለ ቦታ ትሕዝ። ተሳለምዋ ሕቕፍዋ ልብኹም ኣብኣ ግበርዎ ምኽንያቱ ብስሙ ዝተሓነጸት እያ” ኢሎም የኸብርዋን ዋልታ ድሕነቶም ገርም ይርእይዎ። ኣብ ሓዲስ ኪዳን እዚ ንቤተ ክርስቲያን የመልክት። ቤተ ክርስቲያን ብስሙ ዝተሓነጸት ብደሙ ዝተቐደሰት ብዕጸ መስቀሉ ኸኣ ዝተሓለወት ኣብኣ ኪዱ ምኽንያቱ ኣብኣ ሓይሊ ኣምላኽ ኣሎ (ዕዝል ናይ ሰንበቱ) እናበለ ናይ ቤተ ክርስቲያን ሓቀኛ ትርጉም ንርኢ።

ኣብ ታሪኽ እስራኤላውያን ሓደ ካብቲ ፍሉይ ኣድህቦ ዝውሃቦ ዝነበረ ቤት ኣምላኽ ምህናጽ እዩ። ንጉሥ ዳዊት ኣብ 2ሳሙ 7:2 ከም እነንብቦ ኣነ ብጽሕዲ ኣብ ዝተሠርሐ ቤት እነብር ኣሎኹ ታቦት ኣምላኽ ግና ብዓለባ ኣብ ዝተሠርሐ ድንኳን ተቐሚጡ ኣሎ እናበለ ንኣምላኽ ዝግባእ ቤት ፍሉይ ክስራሕ ከምዘለዎ ንነብይ ናታን ተዛሪብዎ። ንጉሥ ሰሎሞን ሓደ ከብቲ ዝገበሮ ቤተ መቐደስ ኣምላኽ ምስራሕ እዩ። ንዘመናት ቤተ መቐደስ ኣምላኽ ማእከል ታሪኹምን መንነቶም ኮይኑ ነሩ። ባቢሎናውያን ብ586 ኣቢሉ ንኢየሩሳሌም ምስ ሰዓርዋ ንቤተ መቐደስ ኣፍሪሶም ንእስራኤላውያን ንምርኮ ወሲዶም ድሕሪ 70 ዓመት ኣቢሉ ኸኣ ካብ ምርኮ ተመሊሶም ቀዳማይ ነገር ክሰርሑም ዝደለዩ ቤተ መቐደስ እዩ እንተ ኾነ ገለ ተጻብኣታት ካብ ሳምራውያን ከምኡ ብዙሓት ኣብ ናይ ግሊ ገዛውቶም ምስራሕ ስለ ዝዘነበሉ ብነብይ ሓጌ ገሩ ንቤት ኣምላኽ ቀዳምነት ሂሶም ክሰርሑ ተነገርዎም። ኣቱም ህዝበይ ቤተይ ዓንያ ኸላስ ንስኻትኩም ኣብ

ዝተሰለመ አባይቲ ኸትነብሩዶ ይግብአኩም እዩ (ሓጌ 1:5) እናበለ አምላኽ ቤቱ ክስራሕ ከምዝደሊ ነገሩ።

ቤተ መቐደስ አምላኽ እምብእር ካብ መጀመርያ ክቡርን ማእከል ኩሉ ሕይወቶምን እዩ ነሩ። አብኡ ንአምላኽ ይስምዑ ይዛረቡ ከምኡ መስዋዕቲ የዕርጉ ምሕረት አምላኽ ይረኽቡ በዚ ንቤት አምላኽ ብዓቢ አኸብሮትን ጥንቃቄን ይሕዝዎ ነሮም። ቤተ መቐደስ አምላኽ ዝቐመጠሉ ፍሉይ ቤት እዩ። “ቤት አምላኽ” እዩ (ማር 2:26)። ብ70 ዓ.ም. ሮማውያን ንኢየሩሳሌም ምስ አዕነውዋ ሽቡ ቤተ መቐደስ ምስ ፈረሰ ብዳግም አይተሃንጽን ክስብ እዚ እዋን እውን ቤተ መቐደስ የብሎምን በዚ ኸአ መስዋዕቲ አየቕርቡን አለዉ።

ህላዌን ጽባቕ ቤተ መቐደስ አብ ብሉይ ኪዳን ምስቲ ናይ ህዝቢ ሕይወትን ተግባራትን ዝተተሓሓዘ እዩ። መጠን መራኸቢ ምስ አምላኽ ዝገበርዎ ቅዱስን ፍሉይ ቦታን እዩ ነሩ። ካብኡ ዓልዮም አብ ኃጢአትን አምልኾ ጣኦታትን ምስ ዘምበሉ ግን አምላኽ ይቐጽዮም ንስደት ይኸዱ ከምኡ ብጸላእቶም ይስዓሩ ነሮም። ኩሉ ጊዜ አብ አምላኽ ከም ዝተመልሱ ዝገልጽ አብ ቤተ መቐደስ ተመሊሶም ክጽልዩን መስዋዕቲ ከዕርጉ እንከለዉ አምላኽ ምስአም ይኸውን ነሩ።

ርድኢት ቤተ መቐደስ አብ ሓዲስ ኪዳን፡

ቤተ መቐደስ አብ ሓዲስ ኪዳን ብፍላይ አብ ትምህርቲ ቅዱስ ጳውሎስ ንሓዲስ ቤተ ክርስትያን ክርስቶስን ንኹሎም አመንቲ ከምዘመልክት እዩ ዝግለጽ። ክርስቶስ ሓደ መዓልቲ ነቶም አብ ቤተ መቐደስ ክሸጡን ክልውጡን ዝጸንሕዎ ቤተይ ቤተ ጸሎት ይስመ ንስኻትኩም ግን ብዓቲ ንሓሉት ገርክምዎ (ማቴ 21:12-13) እናበለ አብ ቤተ መቐደስ ክህሉ ዝግብኦ ክብርን ክግበር ዘለዎ ነገራትን አስተምሂሩ። ቤተ መቐደስ መልክዑ ክቐይር እንከሎ ንአምላኽ የሕዝን። ክርስቶስ አብ ምድራዊ ሕይወቱ ኩሉ ጊዜ አብ ቤተ መቐደስ ከይዱ ይጽልን የስተምህርን ከምዝነበረ ወንጌል ይነግረና።

ሓደ መዓልቲ ጽባቕ ቤተ መቐደስ ርእዮም ብዛዕብኡ ምስ ሓተትዎ ነዚ ቤተ መቐደስ እዚ አፍርስዎ አነ ኸአ ብሰለስተ መዓልቲ ከልዕሎ እየ (ዮሐ 2:19) እናበለ ሓቀኛ ትርጉም ቤተ መቐደስ ነገርዎም። ካብ ሕጂ ንድኃር ቤተ መቐደስ ባዕሉ ክርስቶስ ከምዝኾነ እሞ ወዲ ሰብ ምስ እዚ ሓዲስ ቤተ መቐደስ ጽኑዕ ርክብ ክገብር ከምዝግብኦ ከስትምህር ንርኢ።

አብ ትምህርቲ ቅዱስ ጳውሎስን ካልኦት ጸሓፍቲ ሓዲስ ክዳን እዚ ቤተ መቐደስ አምላኽ ዝብል ንልቢ ሰብ ከም ዘመልክት እሞ ልቢ ደቂ ሰብ ኩሉ ጊዜ ነጺሑ ክርከብ ከም ዝግባእ ንርኢ። ጳውሎስ ሓዋርያ ልዕሊ ኩሉ ብዛዕባ ቤተ መቐደስ ክዛረብ እንከሎ ቤተ መቐደስ መንፈስ ቅዱስ ዝሓደሮ እዩ ይብል። መንፈስ አምላኽ ዝኃድሮ (1ቆሮ 3:16) እዩ። አብ ርድኢት አይሁድ ፍሉጥ ነገር እንተሎ መንፈስ አምላኽ አብ ቤተ መቐደስ እዩ ዝርከብ ስለዚ ሰባት ንአምላኽ ክልምኑን ክንስሑን ክነጽሑን አብ ቤተ መቐደስ ይመጹ።

አብ 1ቆሮንጦስ ንሎሚ ዝተነበና ብፍሉይ ብዛዕባ አምላኽ ሃኒጺ ከምዝኾነ ንሕና ኸአ ህንጻ አምላኽ ከምዝኾና ይዛረብ። ንሕና መዓይይቲ አምላኽ ኢና። ንስኻትኩም ከአ ግራት አምላኽ ኢኹም። ሕንጻ አምላኽ ኢኹም (3:9) እናኸበለ ይገልጽ። ጳውሎስ ብዛዕባ ህንጻ ክዛረብ እንከሎ ብዛዕባም አብ ምህናጽ ዝሳተፉ ይዛረብ እዚ ኸአ አብ ምህናጻ ማሕበር ዝዋሰኡ እዩ ዝዛረብ። ኩልና አምንቲ ክርስቶስ አብ ሕናጻ ቤት አምላኽ ክንሳተፍ ክርስትያናዊ ሓላፍነትና እዩ።

አብ ምህናጽ ቤት አምላኽ ባዕሉ አምላኽ እዩ እቲ ቀንዲ ሃናጻይ። ንቤት አምላኽ ክንሃንጽ ጸጋ አምላኽ የድልየና። እዚ ኸአ ነቶም አብ ቆሮንጦስ ዝርከቡ ዝነበሩ ክርስትያን፣ ሎሚ ኸአ

ንነፍስወከፍና ዝምልከት እዩ (1ቆሮ 3:68)። ጳውሎስ ብዛዕባ ህንጻ ቤት ኣምላኽ ክዛረብ እንከሎ በቲ ካብ ኣምላኽ ዝተዋህቦ ጸጋ ይጀምር። ኩሉ ጳውሎስ ዝገብሮ ብኣምላኽ ዝተዋህቦ ህያብ እዩ። ቀንዲ ተልእኮኡ መሰረት ምንባር እዩ። ጳውሎስ ንተልእኮኡ ካብ ናይ ካልኣት ተልእኮ ፈልዩ ይርእዮ ግን ኣብ ነፍሱኡ ዝማላእ ተልእኮ እምበር ዝገራጮ ተልእኮ ከምዘይኮነ ይገልጽ። ነፍስወከፍ ዝተፈላለየ ህያባት ኣለዎ እዚ ኽኣ ንዕብየት ቤት ኣምላኽ ዝኾነት ቤተ ክርስቲያን እዩ።

ቤተ ክርስቲያን ኣብ ኩሉ ክትበጽሕ ናይ ነፍስወከፍ ኣባል ተስትፎን ጻዕርን የድልዎ። ንዕብየት ቤተ ክርስቲያን ክንሰርሕ ድላይ ኣምላኽ እዩ። ክርስቶስ ንሓዋርያቱ “ናብ ኩሉ ዓለም ኪዱ ንብዘሎ ፍጥረት ከኣ ወንጌል ሰበኹ” (ማር 16:15) ክብሎም እንከሎ ንኹሎም ኣመንቱ ኣብ ዕብየትን ስፍሓትን ቤተ ክርስቲያን ክወፍሩ ልኢኹ።

እዚ ህንጻ ቤተ ክርስቲያን እንብሎ ሕይወት ነፍሲወከፍና ከምዝኾነ ጳውሎስ ደጋጊሙ ይዛረብ ቤተ መቐደስ ኣምላኽ ኣባኹም ኃዲሩ ምህላውንዶ ኣይትፈልጡን ኢኹም፤ ሓደኳ ነታ ቤት መቐደስ ኣምላኽ እንተ ኣፍረሰ፤ ኣምላኽ ኪፍርሶ እዩ፤ ቤት መቐደስ እዚውን ንሰኻትኩም ኢኹም (1ቆሮ 3:16-17)። ነፍስወከፍና ጸጋ ኣምላኽ ክንቅበል ከሎና ማኅደሩ ንኸውን ምስኡ ሓደ ንኸውን እዚ ሓደነትና ቅዱሳን የብለና። ኣብዚ ዓለም ግን ነዚ ሓደነት ምስ ኣምላኽ ዘሎና ብብዙሕ መገዲ ክነጥፍኦ ንኸእል። ኃጢአት ክነገብር ከሎና ንቦታ ኣምላኽ ብኸልእ ክንትክኦ ከሎና፤ ልብና ዋንኡ መን ምዃኑ ስሒትና ንጸጋም ክንወፍር ከሎና ማኅደር መንፈስ ቅዱስ ምዃና ነጥፍእ። ንሕና ንቦታ ኣምላኽ ብኸልእ ክንትክኦ ከሎና ኣባና ጸጋ የለን ስለዚ ንኣምላኽ ቦትኡ ወይ ንናትና ድለት ባዕልና ዋናታት ርእስና ኮና ንርእስና ነምልኽ ወይ ከኣ ብኸልእ ነገራት ከም ሃብቲ ፍሉይ ክእለት ዓቕምን ኃይልን ንኣምላኽ በቲ ዘሎና ንትክኦ።

ሰብ ኣብ ዓለም ንቦታ እቲ ዘፍቅሮ ኣምላኽ ክትክእ እንከሎ ንሞት ንጥፍኣት ንትጭካኔ ንክሕደት ተተሓሒዝዎ ኣሎ ማለት እዩ። ንቦታ ኣምላኽ ወይ ብናትና ክፍኣትን ሕመቕን ወይ ክኣ ብኸልእ ዝመጸና ከይትሓዝ ከይደኸምና ክንሕሉ ኣሎና። ጸሎት ተጋድሎ ትዕግስትን ልቦናን ክንሰንቕ ይግብኣና። ከምቲ ሓደ ወተሃደር ብጸላኢ ከይማረኽ ክይቅተል ተጠንቂቑ ዝሕሉ ከምኡ ኽኣ ንማኅደር ኣምላኽ ዝኾነ ልብና ዝጸብኡ ጸላኣቲ ከይማሩኹና ነቕሕና ኣብ ሓለዋ ርእስና ክንጽመድ ኣሎና።

ከመይ ገረ ቤት ኣምላኽ ክሃንጽ እኽእል።

ቤት ኣምላኽ ክንብል እንከሎና ከምቲ ቅድም ዝተባህለ ንሕና ኣመንቲ ኢና፤ ቤተ ክርስቲያን እቲ ህንጻት ንኣና እዩ ዝምልከት። ሓደ ሰብ ከምቲ ኣምላኽ ዝደልዮ ክኸውን እንታይ ክገብር ኣለዎ?

- **ቀዳምነት ሂቡ ዝሰርዖ ምፍላጥ፡** ኣብ ሕይወት ቀዳምነት ዝህቦ እንታይ እዩ። ብዙሕ ጊዜ ቀዳምነት ዝውሃቦ ናታትና ግዙፋዊ ድለት እዩ ማለት ንብረት ሃብቲ ዝኣመሰሉ መጀመርያ ንሰርዖም። እዚ ግን ኣየዓውተናን እዩ መጀመርያ ክንሰርዖ ዝግብኣና ኣምላኽ እዩ። ኣብ ሕይወተይ ኣምላኽ ልዕሊ ኩሉ ሰሪዐ ምስ ከኣልኩ ጥራሕ እየ ንቤት ኣምላኽ እሃንጽ ኣሎኹ ክብል ዝኽእል።
- **ንቤተ ክርስቲያን ክርስቶስ ክፍቅር ኣለዎ።** እምነት መሰረት ሕይወት እዩ ዝኣምን ንእምነቱ እንተፍቅሮ ጥራሕ እዩ ዝገብሮ ስለዚ ምሉእ ኣፍልጦ እምነትና ክህልወና ናይግድን እዩ። ንዘፈልጥካዮ ኢኻ እተፍቅር ዘይትፈልጦ ኣይተፍቅሮን ኢኻ። ክትፈልጥ

ንዝውሃበካ ሓበረታን መምርሕን ምስዓብ የድሊ። ንቤተ ክርስቲያን ክነፍቅራ ክንከላኸለላ ክንልኣኻ ክንሰምዓ እንከሎና ጥራሕ እዩ ፍቕርና ክንገልጽ እንኸእል።

- ተላኢኽካ ምኽኣል። ንመልእኽቲ ቤተ ክርስቲያን እነብጽሕ ንሕና ኢና። ትምህርትን መምርሕን ቤተ ክርስቲያን ዝትግበር ንሕና ክነብሮ ክነግሮ እንከሎና እዩ ስለዚ ንቤተ ክርስቲያን ክንልኣኽ ፍቓደኛታት ክንከውን ኣሎና።

ክርስቶስ ምስ ቤተ ክርስቲያኑ ኩሉ ጊዜ ኣሎ።

ንጴጥሮስ ሓዋርያ ሓላፍነት ክህቦ እንከሎ ንሰኻ ጴጥሮስ ኢኻ ኣብ ልዕሊ እዚ ከውሒ እዚ ድማ ቤተ ክርስቲያነይ ክሓንጸ እየ። ደጌታት ሲኦል ድማ ኣይክጎትልዎን እዮም (ማቴ 16:18) ኢልዎ። ኩሉ ጊዜ ምስ ቤተ ክርስቲያኑ ኣሎ። ንሕና ህዝቡ ኢና ስለዚ ናቱ ስለ ዝኾና ናይ ካልእ ከይንኸውን ሓድነት ፍቕሪ ሰላም ኣብ መንጎና ክንግብ ይግብኣና። ደቂ ሓደ ኣምላኽ ካብ ኮና ኣብ መንጎና ዝኾነ ፍልልይ ጽልኢ ክፍኣት ክህሉ ኣይግባእን። ቤተ ክርስቲያና ቤት ሰላምን ሓድነትን ቤት ሓገዝ ቤት ጽጉም ዝርእህወላ ኃጥእ ዝንሰሓላ ገርና ክንሕዛ ናይ ነፍሲወከፍና ተልእኮ እዩ እሞ ሎሚ እውን መብጽዓና ሓዲስና ናይ ክርስቶስ ንኹን። ቤተ መቕደስ ኣምላኽ ዝኾነ ልብና ኣንጺሕና ንሓዞ።

ኦ ኣምላኽ ኣብ ቤትካ ክነብር ሓግዘኒ።

ኣባ ንጉሠ ፍሥሓ